

**REGIONAL NEWS UNIT  
AKASHVANI, GUWAHATI  
0000000000**

**Date : 17-MAY-2026**

**Time : 1800 HRS**

***Assamese Evening Bulletin***

---

**HEADLINES**

- ১। অহা ২১ মে'ৰ পৰা ষোড়শ অসম বিধানসভাৰ প্ৰথমখন অধিবেশন।
- ২। বানৰ পূৰ্বাভাস আৰু বানৰ ফলত হোৱা ক্ষয়-ক্ষতি হ্রাস কৰাৰ পৰিকল্পনাৰে নেডাৰলেণ্ডছৰ সৈতে অংশীদাৰিত্ব শক্তিশালী কৰা হৈছে বুলি মুখ্যমন্ত্ৰীৰ প্ৰকাশ।
- ৩। প্ৰবীণ সাংবাদিক, লেখক হাইদৰ হুছেইনলৈ পৰাগ কুমাৰ দাস সাংবাদিকতা বঁটা।

**আৰু**

- ৪। আই পি এল ক্ৰিকেট প্ৰতিযোগিতাত আজি ধৰমশালাত অনুষ্ঠিত এখন খেলত বয়েল চেলেঞ্জাৰ্ছ বাংগালুৰুৰ, পাঞ্জাব কিংছক জয়ৰ বাবে ২২৩ ৰানৰ লক্ষ্য নিৰ্ধাৰণ।

০০০০০০০

অহা ২১ মে'ৰ পৰা চাৰিদিনীয়াকৈ অসম বিধানসভাৰ অধিবেশন অনুষ্ঠিত হ'ব। অসম বিধানসভা সচিবালয়ে ইয়াৰ বাবে প্ৰস্তুতি প্ৰায় সম্পূৰ্ণ কৰি তুলিছে। অধিবেশনৰ প্ৰথম দিনা পুৱা চাৰে ৯বজাৰ পৰা নৱনিৰ্বাচিত বিধায়কসকলৰ শপতগ্ৰহণ প্ৰক্ৰিয়া অনুষ্ঠিত হ'ব। বিধানসভাৰ অস্থায়ী অধ্যক্ষ চন্দ্ৰমোহন পাটোৱাৰীয়ে নৱনিৰ্বাচিত বিধায়কসকলক সদনৰ মজিয়াত পদ আৰু গোপনীয়তাৰ শপতবাক্য পাঠ কৰোৱাব। ষোড়শ বিধানসভালৈ নিৰ্বাচিত ১২৬ গৰাকী জনপ্ৰতিনিধিৰ ভিতৰত ৪৭ গৰাকীয়ে হৈছে নতুন বিধায়ক। নতুন জনপ্ৰতিনিধিসকলে যাতে কোনো অসুবিধাৰ সন্মুখীন হ'বলগীয়া নহয় তাৰ বাবে বিধানসভা সচিবালয়ে নৱনিৰ্বাচিত প্ৰতিনিধিসকলক পৰিচয় পত্ৰ সংগ্ৰহ কৰিবলৈ আহ্বান জনাইছে।

০০০০০০০০

অসমৰ নদীৰ গতিপথ অধ্যয়ন, বানৰ পূৰ্বাভাস আৰু বানৰ ফলত প্ৰতিবছৰে ৰাজ্যখনত হোৱা ক্ষতি হ্রাস কৰাৰ পৰিকল্পনাৰে নেডাৰলেণ্ডছৰ সৈতে অংশীদাৰিত্ব শক্তিশালী কৰা হৈছে বুলি মুখ্যমন্ত্ৰী ড০ হিমন্ত বিশ্ব শৰ্মাই প্ৰকাশ কৰিছে। প্ৰধানমন্ত্ৰী নৰেন্দ্ৰ মোদীৰ নেডাৰলেণ্ডছ ভ্ৰমণৰ প্ৰসংগ উল্লেখ কৰি মুখ্যমন্ত্ৰীয়ে এই বিষয়ে উল্লেখ কৰে। তেওঁ কয়, যে প্ৰধানমন্ত্ৰীয়ে আন্তঃৰাষ্ট্ৰীয় সহযোগিতাৰ দ্বাৰা ভাৰতৰ জল ব্যৱস্থাপনা অধিক শক্তিশালী কৰাৰ বাবে চলাই থকা প্ৰচেষ্টাৰ ফলত অসমো বহুলভাৱে লাভৱান হ'ব। কৃষিৰ ক্ষেত্ৰত পানীৰ উচিত ব্যৱহাৰ, বান নিয়ন্ত্ৰণ, আগতীয়া সতৰ্কতা বাণী প্ৰদান আৰু আভ্যন্তৰীণ জলপথ উন্নয়নৰ ক্ষেত্ৰত এই সহযোগিতাই নতুন

দিশ উন্মোচন কৰিব বুলি তেওঁ আশা প্ৰকাশ কৰে। মুখ্যমন্ত্ৰীয়ে কয়, যে নেডাৰলেণ্ডছে জলসম্পদ ব্যৱস্থাপনা, বান নিয়ন্ত্ৰণ আদিৰ ক্ষেত্ৰত বিশ্বত নিদৰ্শনৰ সৃষ্টি কৰিছে। এই ক্ষেত্ৰত তেওঁলোকে গ্ৰহণ কৰা প্ৰযুক্তিৰ সুবিধা আৰু অভিজ্ঞতা অসমৰ দৰে বান প্ৰবন আৰু নদী মাতৃক ৰাজ্যৰ বাবে উপযোগী বুলিও মুখ্যমন্ত্ৰীয়ে মত প্ৰকাশ কৰে। উল্লেখযোগ্য যে, প্ৰধানমন্ত্ৰী নৰেন্দ্ৰ মোদীয়ে নেডাৰলেণ্ডছ ভ্ৰমণৰ সময়ত কৌশলগত জল সহযোগিতা আৰু অংশীদাৰিত্ব শক্তিশালী কৰাৰ ওপৰত গুৰুত্ব আৰোপ কৰিছে।

০০০০০০০

প্ৰবীণ সাংবাদিক-সম্পাদক, লেখক হাইদৰ হুছেইনক আজি পৰাগ কুমাৰ দাস সাংবাদিকতা বাঁটা প্ৰদান কৰা হয়। পৰাগ কুমাৰ দাস সতীৰ্থ মঞ্চৰ উদ্যোগত গুৱাহাটী প্ৰেছ ক্লাবত আয়োজিত এটা অনুষ্ঠানত সাংবাদিকগৰাকীক এই বাঁটা প্ৰদান কৰা হয়। এই বাঁটাত এখন শৰাই, চেলেং চাদৰ, ফুলৰ থোপা আৰু মানপত্ৰৰ লগতে নগদ ২৫ হাজাৰ টকা আগবঢ়োৱা হৈছে। বাঁটা গ্ৰহণ কৰি সাংবাদিকগৰাকীয়ে নগদ ধনখিনি গুৱাহাটী প্ৰেছ ক্লাবক অৰ্পণ কৰে। শ্ৰীহুছেইনে অসমৰ সংবাদ জগতলৈ পৰাগ কুমাৰ দাসৰ অনবদ্য অৱদানৰ কথা সুঁৱৰে।

### বাইট (হাইদৰ হুছেইন)

অনুষ্ঠানত বিশিষ্ট গল্পকাৰ দেৱব্ৰত দাস, লেখক লক্ষ্মীনাথ তামুলী, সাংবাদিক প্ৰশান্ত ৰাজগুৰু, গুৱাহাটী প্ৰেছ ক্লাবৰ সভাপতি আৰু সাধাৰণ সম্পাদককে ধৰি ভালেসংখ্যক বিশিষ্ট ব্যক্তি উপস্থিত থাকে। আজিৰ অনুষ্ঠানতে কৰ্তব্যৰত অৱস্থাত দুৰ্বৃত্তৰ হাতত প্ৰাণ হেৰুওৱা সাংবাদিকসকলৰ ফটো গুৱাহাটী প্ৰেছ ক্লাবত সংৰক্ষণ কৰি ৰখাৰ সিদ্ধান্ত লোৱা হয়। প্ৰেছ ক্লাবৰ সাধাৰণ সম্পাদক অমৰেন্দ্ৰ ডেকাই বিগত সময়ছোৱাত ৰাজ্যৰ বিভিন্ন প্ৰান্তত দুৰ্বৃত্তৰ হাতত প্ৰাণ হেৰুওৱা সাংবাদিকসকলৰ ফটোসহ বিষয়-বিৱৰণ ৩১ মে'ৰ ভিতৰত গুৱাহাটী প্ৰেছ ক্লাবলৈ প্ৰেৰণ কৰিবলৈ সাংবাদিক-সংগঠন তথা পৰিয়ালৰ লোকসকলক আহ্বান জনায়।

উল্লেখযোগ্য যে আপোচবিহীন সাংবাদিক, মানবাধিকাৰ কৰ্মী পৰাগ কুমাৰ দাসৰ ৩১ সংখ্যক মৃত্যু দিৱসত আজি ৰাজ্যজুৰি স্মৰণ কৰা হয়। প্ৰতি বছৰৰ দৰে এইবাৰো মানৱ অধিকাৰ সংগ্ৰাম সমিতিয়ে পৰাগ কুমাৰ দাসৰ মৃত্যুৰ দিনটোক শহীদ দিৱস হিচাপে পালন কৰে। পুৱাৰ ভাগত গুৱাহাটীৰ ৰাজগড়ত থকা শহীদ বেদীত বিশেষ শ্ৰদ্ধাঞ্জলি অনুষ্ঠানো অনুষ্ঠিত হয়।

লখিমপুৰ জিলাৰ চাউলধোৱা থেকেৰাণ্ডা ৰাজহুৱা প্ৰেক্ষাগৃহত মানবাধিকাৰ সংগ্ৰাম সমিতিৰ আঞ্চলিক সমিতিৰ উদ্যোগত শহীদ দিৱস তথা পৰাগ স্মৰণ সভা অনুষ্ঠিত হয়। অনুষ্ঠানত বৰ্তমান সময়ত সাংবাদিকৰ মানবাধিকাৰ সুৰক্ষিত কৰাৰ ক্ষেত্ৰত পালন কৰিবলগীয়া দায়িত্ব সন্দৰ্ভত আলোচনা কৰা হয়। এই অনুষ্ঠানতে স্থানীয় সাংবাদিকসকলক সম্বৰ্ধনা জনোৱাৰ উপৰি অঞ্চলটোৰ কৃতি ছাত্ৰ-ছাত্ৰীসকলক অভিনন্দন পত্ৰ প্ৰদান কৰা হয়।

ধেমাজি জিলাৰ মাছখোৱাত নিৰ্যাতন বিৰোধী ঐক্য মঞ্চৰ উদ্যোগত পৰাগ কুমাৰ দাসৰ মৃত্যু বাৰ্ষিকী উদযাপন কৰা হয়। অনুষ্ঠানত সত্যনিষ্ঠ সাংবাদিকতাৰ সংকট শীৰ্ষক আলোচনা চক্ৰত মানবাধিকাৰ কৰ্মী গণেশ গোস্বামী, সাংবাদিক ৰয়েল পেণ্ডু, পৰিৱেশ কৰ্মী তোষেশ্বৰ মিৰি আগৰৱালাকে ধৰি কেইবাগৰাকীও বিশিষ্ট ব্যক্তি উপস্থিত থাকে।

০০০০০০০

কেন্দ্ৰীয় মাধ্যমিক শিক্ষা পৰিষদ চি বি এছ ইয়ে ভাষা নীতিৰ ক্ষেত্ৰত কেতবোৰ গুৰুত্বপূৰ্ণ পদক্ষেপৰ কথা ঘোষণা কৰিছে। সেই অনুসৰি পহিলা জুলাইৰ পৰা নৱম শ্ৰেণীৰ শিক্ষার্থীয়ে ২০২৬-২৭ শিক্ষাবৰ্ষত তিনিটা ভাষা অধ্যয়ন কৰিব লাগিব। চি বি এছ ইৰ অধীনৰ সকলো বিদ্যালয়তে এই নীতি বলৱৎ হ'ব। অৱশ্যে দশম শ্ৰেণীৰ ছাত্ৰ-ছাত্ৰীৰ ক্ষেত্ৰত তৃতীয় ভাষাটোৰ বাবে কোনোধৰণৰ পৰীক্ষা অনুষ্ঠিত কৰা নহয়। ইয়াৰ পূৰ্বে চি বি এছ ইয়ে ষষ্ঠ শ্ৰেণীৰ পৰা তিনিটা ভাষা শিক্ষাৰ সিদ্ধান্তৰ কথা সদৰি কৰিছিল।

০০০০০০০

## CHAYAT/RNU (17-05-2026) EVEN

নগাঁও জিলাৰ কঠিয়াতলী উন্নয়ন খণ্ডৰ অন্তৰ্গত জুমুৰমুৰ গাঁও পঞ্চায়তে ২০২৫ বৰ্ষৰ ৰাষ্ট্ৰীয় পঞ্চায়ত বাঁটাৰ অধীনত দীনদয়াল উপাধ্যায় পঞ্চায়ত নিৰন্তৰ বিকাশ পুৰস্কাৰ আৰু নানাজী দেশমুখ সৰ্বোত্তম পঞ্চায়ত পুৰস্কাৰ লাভ কৰিছে। অহা ৩ জুনত পঞ্চায়তীৰাজ মন্ত্ৰ্যালয়ে নতুন দিল্লীত আয়োজন কৰা অনুষ্ঠানত এই পুৰস্কাৰ প্ৰদান কৰা হ'ব। উল্লেখযোগ্য যে এহেজাৰ ২৪৫ টা পৰিয়ালে বসবাস কৰা এই পঞ্চায়তৰ জনসংখ্যা ৬ হাজাৰ ৩২। পঞ্চায়তৰ সভানেত্ৰী উমুমা চাকিনৰ নেতৃত্বত পঞ্চায়তখনে কেতবোৰ লেখত ল'বলগীয়া কাৰ্যসূচী গ্ৰহণ কৰি ৰাষ্ট্ৰীয় পৰ্যায়ত স্বীকৃতি লাভ কৰিবলৈ সমৰ্থ হৈছে। উল্লেখযোগ্য যে, কেন্দ্ৰীয় চৰকাৰে ঘোষণা কৰা ২০২৫ বৰ্ষৰ ৰাষ্ট্ৰীয় পঞ্চায়ত বাঁটাৰ শিতানত দেশৰ বিভিন্ন প্ৰান্তৰ ৪২ খন পঞ্চায়তক বাচনি কৰা হৈছে। অসমৰ শোণিতপুৰ জিলাৰ নিউ নপাম গাঁও পঞ্চায়তে শ্ৰেষ্ঠ গাঁও পঞ্চায়তৰ নানাজী দেশমুখ সৰ্বোত্তম পঞ্চায়ত নিৰন্তৰ বিকাশ পুৰস্কাৰ লাভ কৰিছে। ডিব্ৰুগড় জিলাৰ হুগ্ৰীজান গাঁও পঞ্চায়তে স্ব-নিৰ্ভৰশীল আন্তঃগাঁথনি শিতানত ৰাষ্ট্ৰীয় বাঁটা লাভ কৰিবলৈ সমৰ্থ হৈছে।

কৰ্ণাটকে সৰ্বাধিক ছটা বাঁটা লাভ কৰিছে। ইয়াৰ পাছতে অন্ধ্ৰপ্ৰদেশ আৰু ওড়িশাই পাঁচটকৈ বাঁটা লাভ কৰিছে।

০০০০০০০০

সদৌ অসম সোণোৱাল কছাৰী ছাত্ৰ সন্থা ধেমাজি জিলা সমিতিৰ উদ্যোগত আজি জনগোষ্ঠীটোৰ কৃতি ছাত্ৰ-ছাত্ৰীসকলক সম্বৰ্ধনা জনোৱা হয়। এই উদ্দেশ্যেৰে ধেমাজি মহাবিদ্যালয়ত এই অভিনন্দন অনুষ্ঠান আয়োজন কৰা হয়। অনুষ্ঠানত ধেমাজি মহাবিদ্যালয়ৰ অধ্যক্ষ ড০ দীপক কুমাৰ নেওগ, সোণোৱাল কছাৰী স্বায়ত্তশাসিত পৰিষদৰ মুখ্য কাৰ্যবাহী সদস্য টংকেশ্বৰ সোণোৱালকে ধৰি কেইবাগৰাকীও গন্যমান্য ব্যক্তিৰ লগতে সংগঠনটোৰ বিষয়ববীয়া উপস্থিত থাকে। অনুষ্ঠানত জনগোষ্ঠীটোৰ ৬৫০ গৰাকী মেধাৱী ছাত্ৰ-ছাত্ৰীক সম্বৰ্ধনা জনোৱা হয়।

ইপিনে মিছিং জনগোষ্ঠীয় ছাত্ৰ সংগঠন টি এম পি কে, এম এম কে আৰু টি এম এম কে-ৰ ধেমাজি জিলাৰ কুলাজান আঞ্চলিক সমিতিয়ে সদ্য ঘোষিত হাইস্কুল শিক্ষান্ত আৰু উচ্চতৰ মাধ্যমিক পৰীক্ষাত সুখ্যাতিৰে উত্তীৰ্ণ ছাত্ৰ-ছাত্ৰীসকলক আজি সম্বৰ্ধনা জনায়। কুলাজান মহাবিদ্যালয়ত আয়োজিত সম্বৰ্ধনা অনুষ্ঠানত অঞ্চলটোৰ ৫০ গৰাকীৰো অধিক মেধাৱী ছাত্ৰ-ছাত্ৰীক সম্বৰ্ধনা জনোৱা হয়।

০০০০০০০০

সমগ্ৰ বিশ্বতে আজি বিশ্ব উচ্চ ৰক্তচাপ দিৱস পালন কৰা হৈছে। উচ্চ ৰক্তচাপ সজাগতা মাহৰ অংশ হিচাপে এই দিনটো পালন কৰা হয়। এই দিৱসৰ উদ্দেশ্য হৈছে উচ্চ ৰক্তচাপৰ বিষয়ে সজাগতা বৃদ্ধি কৰা,

প্ৰতিৰোধ কৰা, বেমাৰ ধৰা পেলোৱা, নিয়ন্ত্ৰণৰ প্ৰসাৰ কৰা আৰু ব্যক্তিগত তথা সামূহিক স্বাস্থ্য ব্যৱস্থা উৎসাহিত কৰা। এই বছৰৰ বিষয়বস্তু হৈছে একেলগে উচ্চ ৰক্তচাপ নিয়ন্ত্ৰণ কৰাঃ ৰক্তচাপ নিয়মিতভাৱে পৰীক্ষা কৰা, নিৰৱৰত ঘাটকক পৰাস্ত কৰা।

সমগ্ৰ বিশ্বতে প্ৰায় এহেজাৰ ৪০০ কোটি লোক উচ্চ ৰক্তচাপত আক্ৰান্ত। ফলপ্ৰসু আৰু সুলভ চিকিৎসা ব্যৱস্থা থকাৰ পাছতো বহু লোক নিজৰ অৱস্থাৰ বিষয়ে সচেতন নোহোৱাৰ বাবেই উচ্চ ৰক্তচাপত আক্ৰান্ত প্ৰতি ৪ জন লোকৰ ভিতৰত এজনৰহে ৰক্তচাপ নিয়ন্ত্ৰণ কৰিব পৰা যায়।

০০০০০০০০

কাজিৰঙা পৰ্যটনৰ বাটকটীয়া তথা ৱাইল্ড গ্ৰাচ পৰ্যটন নিবাসৰ স্বত্বাধিকাৰী অচিন্ত কুমাৰ বৰুৱা ওৰফে মঞ্জু বৰুৱাৰ আজি পুৱা হৃদৰোগত আক্ৰান্ত হৈ দেহাৱসান ঘটে। কাজিৰঙাৰ পৰ্যটনৰ বিকাশৰ লগতে বন আৰু বন্যপ্ৰাণী সংৰক্ষণৰ ক্ষেত্ৰত বৰুৱাই বিশেষ অৰিহণা আগবঢ়াইছিল। ২০০৭ চনৰ পৰা প্ৰতিবছৰে ৩০ এপ্ৰিলত তেওঁ মাউটসকলক একত্ৰিত কৰি সন্মান প্ৰদান কৰি আহিছিল। কাজিৰঙা আৰু দাঁতিকাষৰীয়া অঞ্চলত বিভিন্ন সমাজ কল্যাণমূলক কাৰ্যত সক্ৰিয়ভাৱে জড়িত বৰুৱাই স্থানীয় মহিলাসকলক কাঠফুলা খেতিৰ জৰিয়তে স্বাৱলম্বী হোৱাৰ ক্ষেত্ৰত সহায় কৰিছিল। তেওঁৰ মৃত্যুত গুণমুগ্ধসকলে গভীৰ শোক প্ৰকাশ কৰিছে।

০০০০০০০০

আই পি এল ক্ৰিকেট প্ৰতিযোগিতাত আজি ধৰমশালাত অনুষ্ঠিত এখন খেলত ৰয়েল চেলেঞ্জাৰ্ছ বাংগালুৰুৱে, পাঞ্জাব কিংছক জয়ৰ বাবে ২২৩ ৰানৰ লক্ষ্য নিৰ্ধাৰণ কৰি দিছে। ৰয়েল চেলেঞ্জাৰ্ছ বাংগালুৰুৱে প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অভাৱত ৪টা উইকেট হেৰুৱাই ২২২ ৰান সংগ্ৰহ কৰে। দলৰ হৈ ভেংকটেছ আয়াৰে সৰ্বাধিক ৭৩ ৰান কৰে। বিৰাট কোহলিয়ে ৫৮ আৰু দেৱদত্ত পাৰ্ডিকলে ৪৫ ৰানৰ বৰঙনি আগবঢ়ায়। প্ৰত্যন্তৰত বাতৰি যুগুত কৰা পৰলৈকে পাঞ্জাব কিংছে ৩টা উইকেট হেৰুৱাই ৬ অভাৱত ৪৯ ৰান কৰি খেলি আছে।

প্ৰতিযোগিতাত আজি দিল্লীৰ অৰুণ জেটলি ষ্টেডিয়ামত হ'বলগীয়া আন এখন খেলত ডেলহি কেপিটেলছ, ৰাজস্থান ৰয়েলছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০০০০

সমাপ্ত